

śrīḥ
śrīmatē rāmānujāya namaḥ
śrīmatē nigamāntamahādēśikāya namaḥ
śrīsītālakṣmaṇabharataśatrughnahanumatsamēta śrīrāmacandra
parabrahmaṇē namaḥ

śrīmadrāmāyaṇē vālmīkiyē ādikāvyaē araṇyakāṇḍē

॥ pañcatriṃśaḥ sargaḥ ॥

This document has been prepared by

Sunder Kidāmbi

with the blessings of

śrī raṅgarāmānuja mahādēśikan

His Holiness śrīmad āṇḍavan śrīraṅgam

śrīḥ
śrīmatē rāmānujāya namaḥ
śrīmatē nigamāntamahādēśikāya namaḥ
śrīsītālakṣmaṇabharataśatrughnahanumatsamēta śrīrāmacandra
parabrahmaṇē namaḥ

॥ pañcatriṁśaḥ sargaḥ ॥

sāgarānupaśōbhāmaivalōkayatō rāvaṇasya punarmārīcasya
pārśva gamanam

tataḥ sūrpaṇakhāvākyam
tacchrutvā rōmaharṣaṇam |
sacivānabhyanujñāya
kāryam buddhvā jagāma ha || 3.35.1 ||

tat kāryamanugamyānta -
ryathāvadupalabhya ca |
dōṣāṇām ca guṇānām ca
sampradhārya balābalam || 3.35.2 ||

iti kartavyamityēva
kṛtvā niścayamātmanaḥ |
sthirabuddhistatō ramyām
yānaśālām jagāma ha || 3.35.3 ||

yānaśālām tatō gatvā
pracchannaṁ rākṣasādhipaḥ |

sūtaṃ sañcōdayāmāsa
rathaḥ saṃyujyatāmiti || 3.35.4 ||

ēvamuktaḥ kṣaṇēnaiva
sārathirlaghuvikramaḥ |
rathaṃ saṃyōjayāmāsa
tasyābhimatamuttamam || 3.35.5 ||

kāmagaṃ rathamāsthāya
kāñcanaṃ ratnabhūṣitam |
piśācavadanairyuktaṃ
kharaiḥ kanakabhūṣaṇaiḥ || 3.35.6 ||

mēghapratimanādēna
sa tēna dhanadānujaḥ |
rākṣasādhipatiḥ śrīmān
yayau nadanadīpatim || 3.35.7 ||

sa śvētavālavyajanaḥ
śvētacchatrō daśānanaḥ |
snigdhavaidūryasaṅkāśa -
staptakāñcanabhūṣaṇaḥ || 3.35.8 ||

daśāsyō viṃśatibhujō
darśanīyaparicchadaḥ |
tridaśārirmunīndraghnō
daśāśrīṣa ivādrirāt || 3.35.9 ||

kāmagaṃ rathamāsthāya
śuśubhē rākṣasādhipaḥ |

vidyunmaṇḍalavān mēghaḥ
sabalāka ivāambarē || 3.35.10 ||

saśailasāgarānūpaṃ
vīryavānavalōkayan |
nānāpuṣpaphalairvṛkṣai -
ranukīrṇaṃ sahasraśaḥ || 3.35.11 ||

śītamaṅgalatōyābhiḥ
padminībhiḥ samantataḥ |
viśālairāśramapadai -
rvēdimadbhiraṅkṛtam || 3.35.12 ||

kadalyaṭavisamaśōbhaṃ
nārikēlōpaśōbhitam |
sālaistālaistamālaisca
tarubhiśca supuṣpitaiḥ || 3.35.13 ||

atyantaniyatāhāraiḥ
śōbhitaṃ paramarṣibhiḥ |
nāgaiḥ suparṇairgandharvaiḥ
kinnaraiśca sahasraśaḥ || 3.35.14 ||

jītakāmaiśca siddhaiśca
cāraṇaiścōpaśōbhitam |
ājairvaikhānasairmāṣai -
rvālakhilyairmarīcipaiḥ || 3.35.15 ||

divyābharaṇamālyābhi -
rdivyarūpābhirāvṛtam |

krīḍāratavidhijñābhi -

rapsarōbhiḥ sahasraśaḥ || 3.35.16 ||

sēvitaṃ dēvapatnībhiḥ

śrīmatībhirupāsitaṃ |

dēvadānavasaṅghaiśca

caritaṃ tvamṛtāsībhiḥ || 3.35.17 ||

haṃsakrauñcaplavākīrṇaṃ

sārasaiḥ samprasāditam |

vaidūryaprastaraṃ snigdhaṃ

sāndraṃ sāgaratējasā || 3.35.18 ||

pāṇḍurāṇi viśālāni

divyamālyayutāni ca |

tūryagītābhijuṣṭāni

vimānāni samantataḥ || 3.35.19 ||

tapasā jitalōkānāṃ

kāmagānyabhisampatan |

gandharvāpsarasaścaiva

dadarśa dhanadānujaḥ || 3.35.20 ||

niryāsarasamūlānāṃ

candanānāṃ sahasraśaḥ |

vanāni paśyan saumyāni

ghrāṇatr̥ptikarāṇi ca || 3.35.21 ||

agurūṇāṃ ca mukhyānāṃ

vanānyupavanāni ca |

takkōlānāṃ ca jātyānāṃ

phalināṃ ca sugandhināṃ || 3.35.22 ||

puṣpāṇi ca tamālasya

gulmāni maricasya ca |

muktānāṃ ca samūhāni

śuṣyamāṇāni tīrataḥ || 3.35.23 ||

śailāni pravarāṃścaiva

pravālanicayāṃstathā |

kāñcanāni ca śṛṅgāṇi

rājatāni tathaiva ca || 3.35.24 ||

prasravāṇi manōjñāni

prasannānyadbhutāni ca |

dhanadhānyōpapannāni

strīratnairāvṛtāni ca || 3.35.25 ||

hastyaśvarathagāḍhāni

nagarāṇi vilōkayan |

taṃ samaṃ sarvataḥ snigdhaṃ

mṛdusaṃsparśamārutam || 3.35.26 ||

anūpē sindhurājasya

dadarśa tridivōpamam |

tatrāpaśyat sa mēghābhaṃ

nyagrōdhaṃ munibhirvṛtam || 3.35.27 ||

samantād yasya tāḥ śākhāḥ

śatayōjanamāyatāḥ |

yasya hastinamādāya

mahākāyaṃ ca kacchapam || 3.35.28 ||

bhakṣārthaṃ garuḍaḥ śākhā -

mājagāma mahābalaḥ |

tasya tāṃ sahasā śākhāṃ

bhārēṇa patagōttamaḥ || 3.35.29 ||

suparṇaḥ parṇabahulāṃ

babhañjātha mahābalaḥ |

tatra vaikhānasā māśā

vālakhilyā marīcipāḥ || 3.35.30 ||

ājā babhūvurdhūmrāśca

saṅgatāḥ paramarṣayaḥ |

tēśāṃ dayārthaṃ garuḍa -

stāṃ śākhāṃ śatayōjanām || 3.35.31 ||

bhagnāmādāya vēgēna

tau cōbhau gajakacchapau |

ēkapādēna dharmātmā

bhakṣayitvā tadāmiṣam || 3.35.32 ||

niśādaviṣayaṃ hatvā

śākhayā patagōttamaḥ |

praharṣamatulaṃ lēbhē

mōkṣayitvā mahāmunīn || 3.35.33 ||

sa tu tēna praharṣēṇa

dviguṇīkṛtavikramaḥ |

amṛtānayanārthaṃ vai
cakāra matimān matim || 3.35.34 ||

ayōjālāni nirmathya
bhittvā ratnagr̥haṃ varam |
mahēndrabhavanād gupta -
mājahārāmṛtaṃ tataḥ || 3.35.35 ||

taṃ maharṣigaṇairjuṣṭaṃ
suparṇakṛtalakṣaṇam |
nāmnā subhadraṃ nyagrōdhaṃ
dadarśa dhanadānujaḥ || 3.35.36 ||

taṃ tu gatvā paraṃ pāraṃ
samudrasya nadīpatēḥ |
dadarśāsramamēkāntē
puṇyē ramyē vanāntarē || 3.35.37 ||

tatra kṛṣṇājīnadharaṃ
jaṭāmaṇḍaladhāriṇam |
dadarśa niyatāhāraṃ
mārīcaṃ nāma rākṣasam || 3.35.38 ||

sa rāvaṇaḥ samāgamyā
vidhivat tēna rakṣasā |
mārīcēnārcitō rājā
sarvakāmairamānuṣaiḥ || 3.35.39 ||

taṃ svayaṃ pūjayitvā ca
bhōjanēnōdakēna ca |

arthōpahitayā vācā

mārīcō vākyamabravīt || 3.35.40 ||

kaccittē kuśalaṃ rāja -

llaṅkāyāṃ rākṣasēśvara |

kēnārthēna punastvaṃ vai

tūrṇamēva ihāgataḥ || 3.35.41 ||

ēvamuktō mahātējā

mārīcēna sa rāvaṇaḥ |

tataḥ paścādidam vākya -

mabravīd vākyakōvidaḥ || 3.35.42 ||

|| ityārṣē śrīmadrāmāyaṇē vālmikīyē ādikāvyē
aranyakāṇḍē pañcatriṃśaḥ sargaḥ ||